

2nd November 1962]

விவசாயப் பண்ணைகள்

* 1077 கேள்வி.—**திரு. ஆ. துரை அரசன் :** கனம் கூட்டுறவு அமைச்சர் தயவுசெய்து கீழ்க்கண்ட கேள்விகளுக்கு பதிலளிப்பாரா—

(அ) தமிழ்நாட்டிலே தற்போழுது இயங்கும் கூட்டுறவு விவசாயப் பண்ணைகள் எத்தனை?

(இ) அரந்தாங்கி தாலுகாவில், ஆவயம்—பெருங்குடியில் உள்ள கூட்டுறவு விவசாயப் பண்ணை மேற்பார்வையில் உள்ள நிலம் எத்தனை ஏக்கர்? வருமானம் எவ்வளவு?

(உ) விவசாயத்திற்காக வாங்கப்பட்ட மாடுகள் எத்தனை?

(எ) விவசாயக் கருவிகள் எவ்வளவு வாங்கப்பட்டுள்ளன?

கனம் திரு. ந. நல்லசேனாபதி சர்க்கரை மன்றாடியார் : (அ) இருநூற்றி இருபத்தாறு.

(இ) இந்த விவசாயப்பண்ணை 127.36 ஏக்கர் நிலத்தை குத்தகைக்கு எடுத்துள்ளது. 1961-62-ஆம் ஆண்டில் 25 ஏக்கர் நிலத்தில்தான் சாகுபடி செய்யப்பட்டுள்ளது. இதன் மூலம் ரூ. 1,515 மதிப்புள்ள மகசூல் கிடைத்துள்ளது.

(உ) பதினொன்று ஹோடி உழவு மாடுகள் வாங்கப்பட்டுள்ளன.

(எ) ஒரு ஆயில் எஞ்ஜின் விலை உற்பட ரூ. 3,451-க்கு விவசாயக் கருவிகள் வாங்கப்பட்டுள்ளன.

திரு. கரு. சீமைச்சாமி : ஸார், கூட்டுறவு விவசாயப்பண்ணை முறை தமிழ் நாட்டில் பல இடங்களிலே தோல்வி அடைந்திருப்பதாலும், வெற்றிகரமாக நடந்து வருகிற பண்ணைகளுக்கு செலவு அதிகமாக ஆவதாலும், இதைக் கைவிட அரசாங்கம் முயற்சிக்குமா என்று அறிய விரும்புகிறேன்?

கனம் திரு. ந. நல்லசேனாபதி சர்க்கரை மன்றாடியார் : கூட்டுறவு பண்ணைகளிலே பலவிதமான பண்ணைகள் இருக்கின்றன. எந்தப் பண்ணையைப் பற்றி அங்கத்தினர் அவர்கள் சொல்லுகிறார்கள் என்பது எனக்குத் தெரியவேண்டும்.

திரு. ஆ. துரை அரசன் : கனம் சபாநாயகர் அவர்களே, அரந்தாங்கி தாலுகாவிலேயுள்ள ஆவயம் பெருங்குடி கூட்டுறவு விவசாயப் பண்ணை தற்போது நடைபெற்றுக் கொண்டிருக்கிறதா என்று அறிய விரும்புகிறேன்?

கனம் திரு. ந. நல்லசேனாபதி சர்க்கரை மன்றாடியார் : அதற்குத்தான் நான் இப்போது பதில் சொன்னேன். அதிலே, அரந்தாங்கி தாலுகாவில் ஆவயம் பெருங்குடி விவசாயப் பண்ணைக்காக 127.86 ஏக்கர் நிலத்தை குத்தகைக்கு எடுத்திருப்பதாகவும், அதிலே 25 ஏக்கர் நிலத்தில் இப்போது சாகுபடி நடந்துக்கொண்டிருக்கிறது என்றும் சொன்னேன்.

திருமதி சி. கொளந்தையம்மாள் : தலைவர் அவர்களே, கூட்டுறவு விவசாயப் பண்ணைகளிலே நேரிடையாக விவசாயம் நடந்து

[2nd November 1962]

வரும் விவசாயப் பண்ணைகள் எத்தனை, தனியார் வைத்து அவர்கள் மேற்பார்வையில் நடந்துவரும் விவசாயப் பண்ணைகள் எத்தனை என்பதை அறிய விரும்புகிறேன்.

கனம் திரு. ந. நல்லசேனாபதி சர்க்கரை மன்றாடியார் : தனியாகக் கேள்வி தேவை.

திரு. ஆ. கு. சுப்பையா : ஸார், கூட்டுறவு சாகுபடி செய்வதற்காக விவசாயிகள் அதிக அக்கறை காட்டுவதால், தர்ம ஸ்தாபனங்களுடைய நிலங்களையெல்லாம் உடனடியாக எடுத்துக்கொண்டு, கூட்டுறவு முறையில் அவர்கள் விவசாயம் செய்வதற்குக் கொடுக்க சர்க்கார் ஏற்பாடு செய்யுமா?

கனம் திரு. ந. நல்லசேனாபதி சர்க்கரை மன்றாடியார் : இப்போது பரிசீலிக்கப்பட்டு வருகிறது.

திரு. கோ. சி. மணி : தலைவர் அவர்களே, மாயூரம் பக்கத்தில் வக்காரமாரியில் அமைக்கப்பட்டு இருக்கும் கூட்டுறவுப் பண்ணையில் தகராறு ஏற்பட்டு இருந்ததே, இப்போது அது எந்த நிலவரத்தில் இருக்கிறது என்பதை அறிய விரும்புகிறேன்?

கனம் திரு. ந. நல்லசேனாபதி சர்க்கரை மன்றாடியார் : தனியாகக் கேள்வி போடவேண்டும்.

திருமதி ஏ. எஸ். பொன்னம்மாள் : தலைவர் அவர்களே, இந்த கூட்டுறவு விவசாயப் பண்ணைகள் வைத்து நடத்துவது ஏழை மக்களுக்கு மிகவும் லாபகரமாக இருக்கிறது. இதிலே அவர்களுக்கு மாடுகள் வாங்குவதற்காக கொடுக்கும் பணத்திலே எவ்வளவு தொகை இனாமாகக் கொடுக்கப்படுகிறது? எவ்வளவு கடனாக கொடுக்கப்படுகிறது? அதேபோல், கிணற்றுக்கு மான்யம் கொடுப்பதிலேயும், எவ்வளவு தொகை இனம், எவ்வளவு தொகை கடனாக வழங்கப்படுகிறது என்பதை தெரிவிக்க முடியுமா?

கனம் திரு. ந. நல்லசேனாபதி சர்க்கரை மன்றாடியார் : மாடுகள் வாங்குவதற்கு கொடுக்கப்படுகிற பணம் அநேகமாக இனாமாகத் தான் கொடுக்கப்படுகிறது. மற்றபடி, அடுத்த கேள்விக்கு தனியாகக் கேள்வி போட்டால் பதில் சொல்லப்படும்.

திரு. ஜே. மாதா கவுடர் : ஸார், தமிழ் நாட்டிலே கூட்டுறவு சங்கங்கள் நல்ல முறையிலே நடக்கிறது என்று பொதுமக்கள் சொன்னாலும்கூட, கூட்டுறவு பேரிலே நம்பிக்கையில்லாத கட்சிக் காரர்கள் அதைப்பற்றி குறை கூறிக்கொண்டு வருவது கனம் அமைச்சர் அவர்களுக்குத் தெரியுமா?

(பதில் இல்லை.)

* 1078 Q.—SRI V. KRISHNAMOORTHY : Will the Hon. the Minister for Co-operation be pleased to state the number of co-operative agricultural farms in operation in the State?

THE HON. SRI N. NALLASENAPATHI SARKARAI MAN. RADIA R : Twenty-eight.